



QORTI ČIVILI PRIM'AWLA

**IMHALLEF
ONOR. JOSEPH AZZOPARDI LL.D.**

Illum l-Erbgħa, 27 ta' April 2016

Kawża Nru: 10

Rikors Ġuramentat Nru: 512 / 12 JA

**Olive Gardens Investments Limited
(C-16715)**

-vs-

Kunsill Lokali Żejtun

Il-Qorti,

Rat ir-rikors maħluf ippreżentat mis-soċjetá attriči fit-23 ta'

Mejju 2012 fejn ġie premess:

Illi permezz ta' kuntratt ippubblikat min-Nutar Dottor Mario Bugeja fit-22 ta' Novembru 2003 (Dok 'A') il-kumpanija attriči xrat u akkwistat porzjoni diviža ta' art tal-kejl ta' ċirka elfejn tlett myja u harsin metri kwadri ($2,350\text{m}^2$), li tinsab ikkulturita bl-ikħal fuq il-pjanta annessa mal-istess kuntratt, liema art tinsab iż-Żejtun u hija aċċessibbli minn Vjal il-25 ta'

Novembru kif ukoll in parti mill-punent minn sqaq privat li jagħti għal Pjazza Cachia Zammit, liema porzjoni art tikkonfina minn nofsinhar ma' Vjal il-25 ta' Novembru, mill-grigal ma' proprjetá tal-vendituri li dehru fuq 1-imsemmi kuntratt u mit-tramuntana mal-isqaq imsemmi.

Illi fil-bidu ta' April 2012 il-Kunsill Lokali konvenut, tramite persuni nkarigati minnu, invadew parti mill-art imsermija proprjetá tal-kumpanija attriči u li kienet tinsab fil-pussess tagħha u preċiżament dik il-parti delinejata bil-kulur aħdar fuq il-pjanta hawn annessa u mmarkata Dok 'B' u nkorporawha ma' spazju pubbliku adjacenti b'tali mod li saret parti integrali minn progett pubbliku, konsistenti fi pjazza, toroq, bankini u bini simili u anċillari.

Illi dan l-agħir tal-Kunsill Lokali konvenut jikkostitwixxi spoll fil-konfront tal-kumpanija attriči li b'riżultat ta' dan l-agħir tal-Kunsill Lokali konvenut, l-kumpanija attriči ġiet spusseßata mill-godiment li kellha u li għad trid tagħmel tal-istess proprjetá.

Illi Maurizio Baldacchino jiddikjara li jaf b'dawn il-fatti kif esposti personalment.

Illi għalhekk kellha ssir din il-kawża.

Għaldaqstant il-kumpanija esponenti titlob bir-rispett kollu lil din l-Onorabbi Qorti sabiex jogħġogħa, salv kwalsijasi dikjarazzjoni oħra opportuna.

1. Tiddikjara u tiddeċiedi li l-Kunsill Lokali konvenut ikkommetta spoll vjolenti, klandestin u vjolazzjoni ta' pussess fil-konfront tal-kumpanija attriči, u ċjoe' tal-art delinejata bil-kulur aħdar fuq il-pjanta hawn annessa u mmarkata Dok 'B' liema art tifforma parti minn porzjoni diviża ta' art akbar illi l-kumpanija attriči xtrat permezz

tal-kuntratt fuq imsemmi ppubblikat min-Nutar Dottor Mario Bugeja fit-22 ta' Novembru 2003 u li dan l-ispoll ġie kommess *entro dawn* l-ahħar xahrejn;

2. Tikkundanna u tordna lill-Kunsill Lokali konvenut sabiex fi żmien qasir u perentorju li jiġi prefiss minn din il-Qorti jerġa' jqiegħed lill-kumpanija attriči fi stat absolut ta' godiment tad-dritt tal-pussess u užu tal-art imsemmija, u ċjoe' li l-kumpanija attriči tīgi integrata fid-drittijiet tagħha li minnhom ġiet spoljata mill-Kunsill Lokali konvenut u li għandu jipristina s-sitwazzjoni għal dik prevalent qabel ma saru x-xogħliji fuq imsemmija; u
3. In difett li l-Kunsill konvenut jagħmel ix-xogħliji meħtieġa fiż-żmien lilu mogħti minn din l-Onorabbi Qorti, tawtorizza lill-kumpanija attriči tagħmel ix-xogħliji neċċesarji hija stess a spejjeż u riskju tal-Kunsill Lokali konvenut.

B1-ispejjeż kontra l-Kunsill Lokali konvenut, ir-rappreżentanti ġudizzjarji ta' liema Kunsill Lokali huma minn issa ngunti in subizzjoni u b'riserva għal kull azzjoni oħra spettanti lill-kumpanija attriči kontra l-istess Kunsill Lokali konvenut.

Rat id-dikjarazzjoni mahluwa tal-atturi u l-lista tax-Xhieda.

Rat ir-risposta ġuramentata tal-Kunsill Lokali konvenut prezentata fl-20 ta' Awissu 2012 fejn ġie eċċepit:

1. Illi in linea preliminari l-attur irid jiprova li huwa proprjetarju shiħ tal-art kollha li hu qed jallega li hija tiegħu;
2. Illi in linea preliminari u bla ħsara ghall-ewwel eċċejżzjoni preliminari, l-Kunsill esponenti jinterponi li fl-ahħar tletin sena u iktar hadd ma kkontesta l-passaġġ

liberu li jagħti miż-żona indikata mill-attur f'Misraħ Indipendenza (ġja' Pjazza Cachia Zammit) għal Triq Sant' Anglu – tant hu hekk li fil-kuntratt tax-xiri tal-art *de quo* ppubblikat min-Nutar Dottor Mario Bugeja fit-22 ta' Novembru, 2003 jiġi ndikat ċar u tond li l-art hija aċċessibbli minn Vjal il-25 ta' Novembru kif ukoll mill-punent minn Sqaq privat li jagħti għal Misraħ Indipendenza (ġja' Pjazza Cachia Zammit);

3. Illi fil-mertu l-Kunsill esponenti jissottometti li parti miż-żona li qed jiġi allegat li l-Kunsill għamel spoll fuqha tinsab 'il barra mil-linja tat-triq kif indikata mill-pjanti uffiċjali pubblici, liema żona tipprovdi aċċess għall-garaxxijiet u l-bitha tal-binja magħrufa bħala La Fayette Court, liema pjanti u applikazzjoni għall-permess tal-MEPA li jappartjenu għall-istess binja nħarġu fuq is-Sur Joseph Baldacchino li kien id-Direttur u rappreżtant ewljeni tal-istess kumpanija u kwindi t-talbiet attriċi għandhom jiġu respinti;
4. Illi in *oltre* fil-mertu l-Kunsill esponenti jissottometti li f'April tas-sena 2012 rappreżtant tal-kumpanija Maurizio Baldacchino Itaqqa' ma' rappreżtantanti tal-Kunsill fuq il-post u saret konferma miż-żewġ naħat, jiġifieri mis-Sur Maurizio Baldacchino u mir-rappreżtantanti tal-Kunsill, fuq il-korrettezza tal-linja li nġibdet biex tipprovdi l-aċċess għall-bitha tal-binja magħrufa bħala La Fayette Court u l-garaxxijiet. Effettivament Maurizio Baldacchino kien qed jikkonferma dak li kien diġa' għie miftiehem ma' rappreżtant ieħor tas-soċjetá attriċi li llum għie nieqes, is-Sur Joseph Baldacchino u dana kollu kif għandu jiġi pprovat fil-mori tal-kawża. Kwindi t-talbiet attriċi ma jistgħux jintlaqgħu *stante* li x-xogħliji kollha saru bl-approvazzjoni tas-soċjetá attriċi.

Salv eċċezzjonijiet ulterjuri.

Rat id-dikjarazzjoni maħlufa tal-konvenuti u l-lista tax-xhieda.

Rat l-atti kollha tal-kawża nkluzi d-dokumenti, kontro-eżamijiet u noti ta' sottomissjonijiet;

Rat il-verbal tal-15 ta' Frar 2013 fl-atti tal-kawża odjerna fejn bi qbil bejn il-partijiet, din il-Qorti ordnat li l-provi li jingiebu fil-kawża Rik Ĝur 733/12 JA jikkostitwixxu wkoll prova f'din il-kawża u *vice versa*.

Rat li l-kawża thalliet għas-sentenza għas-27 ta' April 2016.

Ikkunsidrat:

Fatti

Illi hu paċifiku bejn il-partijiet li din hi kawża ta' spoll u għalhekk l-indagini ta' din il-Qorti ser jittrattaw biss l-elementi tal-ispoll mingħajr ma tidħol fil-kwistjonijiet oħra senjatament dawk konnessi ma' drittijiet fuq il-proprietajiet ħlief u limitatament għal dak li hu strettament relevanti għal finijiet ta' din il-vertenza. B'mod preliminari din il-Qorti ma taqbilx mal-ewwel eċċezzjoni konvenuta, u čjoe' “*illi l-attur irid jipprova li huwa l-proprietarju shiħ tal-art kollha li hu qed jallega li hija tiegħu*”, għaliex hawn si tratta ta' azzjoni possessorja u mhux petitorja – u dana kif ser jiġi trattat f'aktar dettall aktar ’l isfel.

Illi jidher illi s-socjetà attriċi akkwistat porzjon art ġewwa ż-Żejtun permezz ta' kuntratt ippubblikat min-Nutar Mario Bugeja fit-22 ta' Novembru 2003 (Dok ‘A’ fol 5). Da parti tagħhom l-atturi qegħdin jikkontendu illi l-konvenuti fil-bidu ta’ April 2012 invadew parti mill-art imsemmija proprjetá tas-socjetà attriċi (Dok ‘B’ fol 11). Is-socjetà attriċi għalhekk qed tikkontendi illi l-konvenuti kkommettew spoll vjolenti.

Għalhekk kellha ssir din il-kawża li ġiet intavolata fit-23 ta' Mejju 2012.

Illi in sostenn tat-teżi tagħha s-soċjetá attriči esebiet l-*affidavits* tan-Nutar Mario Bugeja b'dokument anness miegħu (fol 28), Maurizio Baldacchino (fol 41) u Janice Baldacchino (fol 46), u xehed in subizzjoni s-Sindku Lokali taż-Żejtun, Joseph Attard (fol 52).

Eċċezzjonijiet

Illi l-konvenuti eċċepew (fol 17) fl-ewwel lok illi l-atturi jridu jipprovaw li huma l-proprietarji sħaħ tal-art kollha li qed jallegaw li hija tagħhom. Sussidjarjament, il-Kunsill eċċepixxa illi fl-ahħar tletin sena u iktar ħadd ma kkontesta l-passaġġ liberu li jagħti miż-żona ndikata mis-soċjetá attriči f'Misraħ Indipendenza (għja' Pjazza Cachia Zammit) għal Triq Sant'Anglu – tant hu hekk li fil-kuntratt tax-xiri tal-art *de quo* ppubblikat min-Nutar Mario Bugeja fit-22 ta' Novembru 2003 hemm indikat ċar li l-art hija aċċessibbli minn Vjal il-25 ta' Novembru kif ukoll mill-punent minn sqaq privat li jagħti għal Misraħ Indipendenza (għja' Pjazza Cachia Zammit). Fil-mertu l-Kunsill ssottometta li parti miż-żona li qed jiġi allegat li l-Kunsill għamel spoll fuqha tinsab 'il barra mil-linja tat-triq kif indikata mill-pjanti uffiċjali pubblici, liema żona tipprovdi aċċess ghall-garaxxijiet u l-bitha tal-binja magħrufa bhala La Fayette Court, liema pjanti u applikazzjoni għall-permess tal-MEPA li jappartjenu għall-istess binja nħargu fuq is-Sur Joseph Baldacchino li kien id-direttur u rappreżtant ewljeni tal-istess kumpanija u kwindi t-talbiet attriči għandhom jiġu respinti. Illi *inolte* fil-mertu l-Kunsill eċċepixxa li f'April tas-sena 2012 rappreżtant tal-kumpanija, Maurizio Baldacchino, Itaqqa' ma' rappreżtant tal-Kunsill fuq il-post u saret konferma miż-żewġ naħħat, jiġifieri mis-Sur Maurizio Baldacchino u mir-rappreżtant tal-Kunsill, fuq il-korrettezza tal-linja li nġibdet biex tiprovdi l-aċċess għall-bitha tal-binja magħrufa bhala La Fayette Court u l-

garaxxijiet. Effettivament Maurizio Baldacchino kien qed jikkonferma dak li kien diga' gie miftiehem ma' rappreżentant ieħor tas-soċjetá attriċi li llum gie nieqes, is-Sur Joseph Baldacchino. Kwindi l-Kunsill konvenut eċċepixxa illi t-talbiet attriċi ma jistgħux jintlaqgħu *stante* li x-xogħlijiet kollha saru bl-approvazzjoni tas-soċjetá attriċi.

Kunsiderazzjonijiet Legali

Illi kif jidher čar mir-rikors promotur din hija kawża ta' spoll. Kif hu magħruf huma tlieta l-elementi rikjesti biex azzjoni ta' spoll tirnexxi, u ċjoe':

1. il-pussess – *possedisse*;
2. l-azzjoni spoljattiva li tkun saret bil-moħbi jew kontra l-volonta' tal-attur – *spoliatum fuisse*; u
3. li l-azzjoni ssir fi żmien xahrejn minn meta jkun seħħ l-ispoll – *infra bimestre deduxisse*¹.

Illi dawn ir-rekwiżiti effettivament joħorgu mill-Artikolu 535(1) tal-Kodiċi Ċivili stess:

“Jekk persuna tiġi, bil-vjolenza jew bil-moħbi, mneżżeġa’ mill-pussess, ta’ liema xorta jkun, jew mid-detenzjoni ta’ haġa mobbli jew immobbli, hija tista’, fi żmien xahrejn mill-ispoll titlob, b’azzjoni kontra l-awtur ta’ spoll, li terġa’ tiġi mqiegħda f’ dak il-pussess jew f’dik id-detenzjoni, kif jingħad fl-Artikolu 791 tal-Kodiċi ta’ Organizzazzjoni u Proċedura Ċivili.”

Illi fil-kawża deċiża mill-Qorti tal-Appell fit-28 ta’ Mejju 1956 fl-ismijiet “**Vincenzina Cassar et vs Annetto Xuereb Montebello**”, l-istess Qorti qalet illi:

¹

“Arends et vs Mizzi”, deċiża mill-Qorti tal-Appell fil-11 ta’ Jannar 2013.

“Il-ġurisprudenza tat-Tribunali tagħna dejjem kienet kostanti fl-interpretazzjoni ta’ dawn il-ligijiet fis-sens li l-azzjoni ta’ spoll hija ‘di ordine pubblico’, unikament u esklussivament intiża biex timpedixxi li wieħed jagħmel ġustizzja b’idejh mingħajr l-intervent tat-tribunal civili u tipprevjeni l-konsegwenzi deplorevoli ta’ aġir simili. Għalhekk il-ligi tivvjeta l-allegazzjoni ta’ kwalsiasi eċċeazzjoni li ma tkunx dilatorja kontra r-reintegrazzjoni u tiċċirkoskrivi l-eżami tal-Qorti għall-fatt biss tal-pusses u tal-ispoll denunzjat. Ir-reintegrazzjoni għandha dejjem tiġi ordnata mill-Qorti, kwantunkwe l-pussess jista’ jkun vizzjat u min jikkommetti l-ispoll ikun il-veru proprjetarju tal-ħaġa li minnha l-possessur tagħha jkun ġie spoljat.”

Illi fi kliem **Pacifici Mazzoni** spoll vjolenti huwa:

“qualunque atto arbitrario che per forza privata si compia contro la volontarietà dello spogliato”. (Vol III Sez. 52).

Illi kif ukoll intqal fil-kawża **“Margherita Fenech vs Pawla Zammit”**, deċiża fit-12 ta’ April 1958:

“L-actio spolii hija radikata pjuttost fuq l-esiġenzi ta’ utilita’ soċjali milli fuq il-principju assolut ta’ ġustizzja hija eminentement intiżza l-protezzjoni ta’ kwalunkwe pussess u jiġi mpedut liċ-ċittadin privat li jieħu l-ligi f’idejh; b’mod li l-fini tagħha huwa dak li jiġi restawrat l-istat tal-pusses li jkun ġie skonvolt jew turbat.”

Illi bran ieħor rilevanti jgħid illi:

“Kif kellha okkażjoni tesprimi ruħha l-Onorabbi Qorti tal-Appell, l-indagini li trid issir hija waħda limitatissima, rigoruża u skarna ...”

Illi element ieħor tal-azzjoni ta' spoll illi dan għandha ssir f'terminu ta' xahrejn mill-att spoljattiv. Fir-rikors promotur is-soċjetá attriċi jilmentaw illi l-att spoljattiv sar fil-bidu ta' April 2012 u l-kawża odjerna nfetħet fit-23 ta' Mejju 2012. Fir-risposta tiegħu l-Kunsill konvenut jagħmel referenza għall-laqqha li saret f'April 2012 bejn il-partijiet qabel ma saret “*il-linja li ngibdet biex tipprovdi l-acċess*” (fol 17). Għalhekk il-Qorti hi tal-fehma li l-azzjoni f'dan is-sens hija waħda valida.

Illi dwar 1-elementi l-oħra tal-azzjoni ta' spoll, jidher illi l-att spoljattiv mertu tal-kawża seħħi meta l-Kunsill konvenut invada art tas-soċjetá attriċi mingħajr il-kunsens tagħha. Għalhekk irid ikun pruvat mis-soċjetá attriċi illi huma kellhom pussess fuq l-art *de quo* fil-mument tal-att spoljattiv.

Illi Maurizio Baldacchino, direttur tas-soċjetá attriċi fl-affidavit tiegħu jiispjega kif akkwistaw l-art *de quo* (fol 41):

- “1. *L-art mertu tal-kawżi fl-ismijiet “Olive Gardens Investments Limited vs Kunsill Lokali Żejtun (Rikors Maħluf Numru 512/2012JA u Rikors Maħluf Numru 733/2012JA) ġiet akkwistata mis-soċjetá attriċi flimkien ma’ porzjoni ieħor ta’ art ikbar li huwa kontigwu għall-art mertu ta’ dawn iż-żewġ kawżi, permezz ta’ kuntratt ippubblikat min-Nutar Mario Bugeja fit-22 ta’ Novembru 2003. Fil-fatt l-art mertu ta’ dawn iż-żewġ kawżi hija ndikata fuq il-pjanti li huma entrambi mmarkati bħala “Dokument B” maż-żewġ rikorsi maħlufa li permezz tagħhom inbdew l-istess żewġ kawżi. Għal kull buon fini qiegħed nehmeż mal-affidavit tiegħi pjanta, hawnhekk immarkata bħala “Dokument MB1”, fejn din il-porzjoni ta’ art intiera mertu taż-żewġ kawżi hija delinejata bil-kulur aħdar.*
2. *L-art akkwistata bil-kuntratt tat-22 ta’ Novembru 2003 kollha, ħlief il-porzjon mertu ta’ din iż-żewġ kawżi, ġiet*

mibjugħha mis-soċjetá attriči lil terzi li žviluppawha fi blokok ta' appartamenti, li komplexivament flimkien huma llum magħrufin bl-isem "La Fayette Residential Complex";

3. *Dan l-iżvilupp madanakollu ma kienx jinkludi l-porzjon ta' art mertu ta' dawn iż-żewġ kawżi, li kif għidt qatt ma nbiegħet mis-soċjetá attriči. Is-soċjetá attriči ma żviluppatx din il-porzjon ta' art u żammet għaliha biss kull dritt dwar din il-porzjon ta' art, bl-intenzjoni li fil-futur din tiżviluppaha separatament."*

Illi dan essenzjalment ġie kkonfermat mid-direttriċi l-oħra tas-soċjetá attriči, Janice Baldacchino (fol 46).

Illi spċifikament fuq l-att spoljattiv mertu tal-kawża l-istess Maurizio Baldacchino, jiispjega kif ġej (fol 43):

"L-Ewwel Spoll (mertu tar-Rikors Maħluf Numru 512/2012JA)

10. F'April tas-sena 2012, u ċjoe' wara t-telefonata li kien għamilli s-Sindku Attard kif digħa' spiegajt, il-Kunsill konvenut qabad u mingħajr il-kunsens tas-soċjetá attriči, approprja parti mill-art in kwistjoni sabiex għadda parti mit-triq pubblika minnha. Witta din il-parti tal-art, u għadda t-tarmac minn fuqha.

11. Kien għalhekk illi s-soċjetá attriči pproċediet b'kawża ta' spoll, u ċjoe' permezz tar-rikors ġuramentat bin-numru 512/2012JA. Fuq id-dokument mehmuż ma' din l-art ir-rikors ġuramentat u mmarkat "Dokument B", hemm murija dik il-parti tal-art in kwistjoni li ġiet inizjalment maħtufa mill-Kunsill konvenut, imberfla bil-kulur blu, sabiex twessgħet it-triq in kwistjoni. Din il-bicċa fil-fatt ingħatat it-tarmac u l-perimetru tagħha sar bankina."

Illi min-naħha tal-Kunsill konvenut xehed is-Sindku Lokali taż-Żejtun, Joseph Attard fis-seduta tas-26 ta' Novembru 2014 (fol 52). Prodott in subizzjoni u mistoqsi fuq ix-xogħlijiet mertu tal-kawża wieġeb hekk (fol 54):

"Imħallef: Qed isaqsik x'għamilt.

Xhud: Aħna ma għamilna xejn. Sur Imħallef hemmhekk diga' l-aċċess li kien parti minnu mhux ahna għamilnih probabbilment għamlu l-kuntrattur illi xtara mingħand il-kumpanija. Biex għamlu l-aċċess ghall-garaxxijiet dik il-parti mhux aħna, aħna rrijabiltajniha flimkien mal-progett imma l-asfalt forsi ma kienx tarmac, kien diga' hemm, mhux aħna għamilnih, dan li qed niċċara jien. L-aċċess ghall-garaxxijiet kien ilu hemm is-snin meta saru.

Dr Mark Simiana: Issa inti għidit rrijabilitajni.

Xhud: Jigifieri jekk kien hemm wiċċi iswed biż-żrar gie wiċċi iswed mingħajr żrar.

...

Dr Mark Simiana: Skużani għadek ma weġibtnix ergajt. Il-mistoqsija tiegħi mhijiex jekk tajtx aċċess jew le, ifhimha l-mistoqsija bil-Malti, il-mistoqsija tiegħi hi, inti f'dik il-biċċa hemmhekk immarkata bl-aħdar il-Kunsill x'għamel? Ifhimha l-mistoqsija. Il-Kunsill x'għamel? Inti għidli rrijabilitajha dik il-biċċa. Iswed biż-żrar għidtlil u issa gie iswed bla żrar, xi jfisser dan?

Xhud: Ha ngħidlek x'għamel il-Kunsill. Il-Kunsill jekk kien hemm speci ta' bankina li ma kenitx bil-kurduna imma kien diga' hemm minn fejn jgħaddu n-nies għamel il-kurduna, jiġifieri l-linja kienet hemm, mhux aħna għamilniha. Ha

nkomplilek, l-access għall-internal courtyard u għall-garaxxijiet ma għamilnihx aħna, għamlitu l-kumpanija li bniet l-appartament.”

Illi mill-assjem jidher għalhekk illi s-socjetá attrici naqset mill-tipprova elementi prinċipali tal-azzjoni ta' spoll, u ċjoe' tal-pussess fil-mument tal-att spoljattiv u wkoll li l-att allegat minnhom sar mil-Kunsill konvenut, u għalhekk l-azzjoni odjerna ma tistax tirnexxi. Dan naturalmet salv kull azzjoni oħra spettanti lis-socjetá attrici.

DECIJONI

Għal dawn il-motivi l-Qorti tiddeċiedi din il-kawża billi filwaqt li tiċħad l-ewwel eċċeżżjoni, tilqa' l-eċċeżżjonijiet l-oħra tal-Kunsill Lokali konvenut, u tiċħad t-talbiet kollha attrici.

L-ispejjeż tal-kawża jkunu a kariku tal-atturi.

Moqrija.

**Onor. Joseph Azzopardi LL.D.
Imħallef**

**Mario Debono
Deputat Registratur**